



ПаБАЗАРым

МІЛЬЁН ФАРБАЎ ДЛЯ ВІЦЕБСКА

Крыху больш за месяц застаецца да галоўнай культурнай падзеі краіны — XXXII Міжнароднага фестывалю мастацтваў «Славянскі базар у Віцебску». Горад на Дзвіне кожны дзень жыве ў клопатах, рыхтуе новы фестывальны ўбор для жыхароў і гасцей паўночнага рэгіёна. За яго стракатасць і духмянасць адказваюць спецыялісты ДП «Віцебскі зелянбуд», якія сёлета падрыхтавалі ў падарунак гораду звыш мільёна кветак.

Ужо з надыходам першага цяпла ў пачатку красавіка віцебскія рабочыя зялёнага будаўніцтва выйшлі на вуліцы культурнай сталіцы, каб пачаць ствараць каляровыя квяцістыя дываны. І гэта ў іх атрымліваецца на ўра, бо нездарма Віцебск лічыцца адным з самых квітнеючых гарадоў нашай краіны. З запланаванага мільёна раслін, якія дагэтуль беражліва вырошчвалі ў цяпліцах прадпрыемства, на сённяшні дзень вуліцы ўпрыгожвае больш за 500 тысяч кветак.

«Надвор'е ў бягучым сезоне падрыхтавала для нашых спецыялістаў падарунак. Прычым больш нават не падарунак, а праверку на трываласць: тэмпература днём узнімаецца да 20 градусаў цяпла, ноччу — апускаецца да 5-6. Нам, людзям, цяжка вытрымліваць такія кліматычныя ўмовы, а раслінам — удвая. Таму некаторыя з культур сёлета паводзяць сябе капрызна, але мы знаходзім да іх падыход. Планы, якія былі пастаўлены на сённяшні дзень, выкананы», — адзначае намеснік дырэктара ДП «Віцебскі зелянбуд» Валянціна ШЭНДЗЮКОВА.


Распачалі гэты водарны марфон цынерарыі і гарэзлівыя газаніі,

цяпер спецыялісты высаджаюць аксаміткі, агератум, сальвію. Петуніі і бягоніі пакуль чакаюць свайго часу — кветкі баяцца начнога холаду, які паўночны рэгіён у чэрвені не пакідае. Але куставыя і ампельныя петуніі абавязкова з'явяцца на праспектах Чарняхоўскага і Маскоўскім у рамках праектаў па вертыкальным азеляненні, якое для спецыялістаў зелянбуда сёлета выходзіць на новы ўзровень. Летась «рэчка» з кашпо ўпрыгожвала плошчу Свабоды. Прадпрыемства атрымала вялікі пазітыўны водгук ад гараджан і гасцей, таму цяпер было вырашана разбавіць жывымі фарбамі раздзяляльныя зоны праспектаў.

Увагі заслугоўвае кожная клумба горада — з вышыні птушынага палёту там можна разгледзець элементы арнаменту, кветкі з раслін, каласы. У гэтым годзе спецыялісты распрацавалі каля 70 новых дызайнаў, на адну клумбу часам прыходзіцца па некалькі праектаў. Але найбольш багатая на кветкавыя пахі і колеры, вядома, тэрыторыя каля Летняга амфітэатра — тут чырванее назва фестывалю і бягуць па адхоне ноты са скрыпінчым ключом. Акцэнт у сваіх кампазіцыях майстры «Віцебскага зелянбуда» робяць на Год міру і стваральнай працы, таму і чарговы сюрпрыз для горада будзе адпаведны тэме.

«Сімвал міру — голуб, таму мы распрацавалі кветкавую кампазіцыю, прысвечаную Году міру і стваральнай працы ў выглядзе гэтай белай птушкі. У аснову клумбы, якая будзе размешчана каля галоўнай пляцоўкі фестывалю мастацтваў, закладзены цынерарыі і агератум», — расказвае дырэктар прадпрыемства Алег СЯНЬКОЎ

Ужо з надыходам першага цяпла віцебскія рабочыя зялёнага будаўніцтва выйшлі на вуліцы культурнай сталіцы, каб пачаць ствараць каляровыя квяцістыя дываны. І гэта ў іх атрымліваецца на ўра, бо нездарма Віцебск лічыцца адным з самых квітнеючых гарадоў нашай краіны. З запланаванага мільёна раслін, якія дагэтуль беражліва вырошчвалі ў цяпліцах прадпрыемства, на сённяшні дзень вуліцы ўпрыгожвае больш за 500 тысяч кветак.



Майстар ДП «Віцебскі зелянбуд» Таццяна МАСКВІНА.

і дадае, што работы па афармленні пачнуцца ў канцы чэрвеня.

Цяпер рабочыя зялёнага будаўніцтва працуюць амаль без выхадных, штодзень на вуліцы горада выходзяць каля 40 спецыялістаў і сем адзінак тэхнікі. У ліку тых, хто доўгі час стаіць на варце гарадской прыгажосці, — майстар Таццяна МАСКВІНА. Гэтая «сяўба» будзе ў яе біяграфіі сёмай па ліку: аграном па спецыяльнасці і творчая асоба па жыцці, Таццяна Уладзіміраўна паспяхова сумяшчае гаспадарчы клопат кіравання цэлай брыгадай і рэалізацыю палётаў фантазіі на зямлі. Разам з кіраўніцтвам прадпрыемства яна распрацоўвае дызайн-праекты будучых кветкавых дываноў, а натхненне чэрпае ва ўсім, што бачыць навокал: ва ўзоры тратуарнай пліткі, жалезным вензелі на лаўцы... «Летні перыяд не толькі самы цяжкі, але і самы

цікавы. Я люблю сваю прафесію, людзей, якія дапамагаюць увасабляць прыгожыя малюнкi ў клумбы. Гэта складана, але большасць маіх калег — апантаныя любоўю да

навакольнага свету і да свайго работы людзі, якія шчыруюць на карысць роднага горада і агульнага добрага настрою. Бывае, вядома, калі наша праца аб'ясцэнываецца некаторымі гараджанамі, але пераважна мы атрымліваем ад людзей эмоцыі захаплення. Гэта наш галоўны стымул рухацца наперад», — дзеліцца Таццяна Масквіна.

Сімвал Міжнароднага фестывалю мастацтваў — валoshка. Я пацікавілася, чаму дагэтуль у Віцебску не было блакітнай клумбы з гэтай кветкай. На прадпрыемстве расказалі, што такую ідэю ўжо спрабавалі ажыццявіць, але палявая валoshка не прыжываецца ва ўмовах гарадской загазаванасці і забруджанасці глебы. Магчыма, калісьці ў сэрцы горада зазьяе гэтая сціплая, але не менш прыгожая за ўсе астатнія кветка, а пакуль культурная сталіца зіхаціць мільёнам іншых фарбаў.

Аляксандра ГВОЗДЗЕВА, фота аўтара.



ШТО Ё СВЕЦЕ РОБІЦЦА

Сусветны банк прагназуе, што тэмпы росту глабальнай эканомікі рэзка запаволяцца

Сусветны банк прагназуе «змрочныя перспектывы» для глабальнай эканомікі, паведамляе Associated Press. Тэмпы росту, верагодна, рэзка запаволяцца сёлета 3-за высокіх працэнтных ставак, наступстваў крызісу ва Украіне і пандэміі каранавіруса. Такі прагноз прадставіў Сусветны банк. Паводле яго ацэнак, міжнародная эканоміка сёлета вырасце ўсяго на 2,1 працэнта пасля росту на 3,1 працэнта летась. Галоўны эканаміст Сусветнага банка Індэрміт Гіл назваў апошнія даныя «яшчэ адной змрочнай справаздачай». Банк, паводле яго слоў, чакае, што рэзкае і сінхронізавае запаволенне мінулага года працягнецца да рэзкага запаволення сёлета. Як мяркуе Гіл, да канца наступнага года траціна краін, якія развіваюцца, не да-



сягне ўзроўню даходу на душу насельніцтва, які ў іх быў у канцы 2019-га.

У Іране прадставілі найноўшую гіпергукавую ракету

Гіпергукавая ракета «Фатах» была паказана Павеатра-на-касмiчнымi сiламі Корпуса вартавых iсламскай рэвалюцыi (КВІР) Ірана. Пра гэта паведаміла РІА «Навіны». Гіпергукавая ракета была паказана ў прысутнасці афіцыйных асоб — прэзідэнта аяталы Сееда Эбрахіма Раісі і галоўнакамандуючага КВІР Хасейна Саламі. Новая распрацоўка здольная абмінуць сістэмы ПРА і ліквідаваць іх. Далёкасць ракеты «Фатах» складае 1,4 тысячы кіламетраў. Хуткасць, у сваю чаргу, дасягае 14-15 тысяч кіламетраў у гадзіну. Высокая дакладнасць і манеўранасць прадстаўленай ракеты дазваляе ёй заставацца нябачнай для радыёлакацыйных сістэм. Гэты тып ракет ужо выка-



рыстоўваюць Расія, Кітай і ЗША. Раней Мінабароны Ірана прадставіла мадэрнізаваную ракету вялікай далёкасці, якая атрымала назву «Хайбар».

У Фінляндыі выпісалі рэкордны штраф за перавышэнне хуткасці

76-гадоваму фінскаму бізнесмену, старшыні холдынгавай кампаніі з прыбыткам 350 мільёнаў еўра ў год Андэрсу Віклёфу быў выпісаны штраф за перавышэнне хуткасці ў 121 тысяч еўра, паведаміла ТАСС. Па словах самога бізнесмена, ён не паспеў знізіць хуткасць з 82 км у гадзіну, калі ў адпаведнасці з дарожным знакам павінен быў скінуць яе адразу на 20 км у гадзіну — з 70 да 50 км у гадзіну. Адзначаецца, што гэта не першае такое парушэнне фіна. Штрафы за парушэнне правілаў дарожнага руху ў Фінляндыі залежаць ад цяжкасці правіннасці і даходу правапарушальніка, які паліцыя імгненна вызначае ў цэнтральнай базе даных падаткаплацельшчыкаў. Самы ж вялікі ў свеце штраф за перавышэнне хуткасці быў выпісаны ў Швейцарыі ў 2010 годзе — каля 1,1 мільёна еўра.

